



**FIL-QORTI ĊIVILI
SEZZJONI TAL-KUMMERĊ**

**ONOR. IMĦALLEF
IAN SPITERI BAILEY LL.M. LL.D.**

Illum l-Erbgħa, 14 ta' Mejju, 2025

Kawża Nru. 3

Rik. Nru. 12/2025 ISB

**Avukat Jean-Pie Gauci-Maistre (ID 345384M)
bħala mandatarju speċjali tal-assenti Carmela
Angela Ricciardello ta' Via Mastro Nino
Incaprera 37, 90015, Cefalu, Palermo, detentur
tal-passaport Taljan numru YA4645778**

Vs

**Ir-Reġistratur tal-Kumpaniji u Mariosa Galea
(ID 18282G), stralċjarju tal-kumpanija Sicilian
Experience Holding Limited (C79830)**

Il-Qorti,

Rat ir-**Rikors** ta' **I-Avukat Jean-Pie Gauci Maistre** noe tal-20 ta' Frar 2025 u li permezz tiegħu talab lill-Qorti sabiex:

1. *Tiddikjara illi t-tħassir tal-isem tal-kumpanija Sicilian Experience Holding Limited mir-reġistru tal-kumpaniji sar b'mod irregolari jew illegali għaliex sar qabel ma ġew inkluzi l-assi ricevibbli u distribwibbli kollha tal-kumpanija skond l-iskema ta' distribuzzjoni mħejjija mill-istralċjarju tal-kumpanija u għalhekk jissussistu l-elementi rikjesti mill-Artikolu 300B tal-Att dwar il-Kumpanija sabiex l-isem tal-kumpanija jerga' jiġi restitwit u l-istralċ tal-kumpanija jerga' jinfetaħ;*
2. *Tordna a tenur tal-Artikolu 300B tal-Att dwar il-Kumpanija lill-intimat Registratur tal-Kumpanija sabiex jerga' jqiegħed l-isem tal-kumpanija Sicilian Experience Holding Limited fuq ir-Reġistru tal-Kumpanija;*
3. *Tordna illi jerga' jinfetaħ l-istralċ tal-istess kumpanija limitatament sabiex l-intimat Mariosa Galea tkun tista' temmenda l-iskema ta' distribuzzjoni ossia illi tagħmel dak kollu li hemm bżonn għan-nom tal-istess kumpanija sabiex l-process tar-rifuzzjoni tat-taxxa jiġi finalizzat.*
4. *Tordna lill-intimat Mariosa Galea illi tagħmel dak kollu li hemm bżonn għan-nom ta' Sicilian Experience Holding Limited sabiex jiġi ffinalizzat il-process tar-rifuzzjoni tat-taxxa tal-kumpanija Sicilian Experience Holding Limited u dan taħt dawk il-pattijiet u kundizzjonijiet kollha illi jidrilha xierqa fiċ-ċirkostanzi.*

Bl-ispejjeż u bl-ingunzjoni tal-intimati in subizzjoni.

U dan wara li ppremetta:

1. *Illi dan ir-rikors qed jiġi mħejji a tenur tal-artikolu 300B tal-Att dwar il-Kumpaniji (Kapitolu 386 tal-Liġijiet ta' Malta);*
2. *Illi l-esponent huwa awtorizzat jagħmel dan ir-rikors għan-nom tal-mandatarju tiegħu permezz ta' prokura mogħtija lilu fit-12 ta' Frar 2025 (kopja annessa u mmarkata **Dok 1**);*
3. *Illi r-rikorrent **Carmela Angela Ricciardello** kienet, indirettament, id-detentur ta' l-ishma kollha fil-kumpanija Sicilian Experience Holding Limited (C 79830), u cioé l-ammont totali ta' elf u mitejn sehem ordinarju tal-valur nominali ta' Euro (€1) kull sehem, imħallsin parzjalment b'għoxrin fil-mija (20%), liema ishma kienu reġistrati f'isem fiducjarja Trimer Services Limited (C 3698) (kif muri fid-*

dokumenti hawn annessi u immarkat **Dok 2** u **Dok 3**), sakemm din ma giet xjolta u l-isem tagħha għe mħassar b'effett mis-seba u ghoxrin (27) ta' Ottubru tas-sena elfejn u tnejn u ghoxrin (2020);

4. Illi l-kumpanija *Sicilian Experience Holding Limited* kienet giet xjolta fit-tletin (30) ta' Dicembru tas-sena elfejn u dsatax (2019) permezz ta' riżoluzzjoni straordinarja tal-kumpanija bl-istess gurnata, a tenur tal-artikolu 265 (1) tal-Att dwar il-Kumpaniji kif ikkonfermat mil-Form B1 u Form B2, sottomessi lil Reġistru dwar in-Negozju ta' Malta (kopji hawn annessi u mmarkati **Dok 4** u **Dok 5**);
5. Illi s-Sinjura Mariosa Galea giet appuntata l-istralċjarju tal-kumpanija *Sicilian Experience Holding Limited* kif ikkonfermat mil-Form L, sottomess lil Reġistru dwar in-Negozju ta' Malta (kopja hawn anness u mmarkati **Dok 6**);
6. Illi l-kumpanija *Sicilian Experience Holding Limited* kienet id-detentriċi ta' ishma kollha fil-kumpanija *Sicilian Experience Limited* (C79832);
7. Illi fil-hdax ta' Settembru, elfejn u ghoxrin (2020) *Sicilian Experience Limited* applikat ghar-rifuzzjoni tat-taxxa u l-istralċjarju tal-kumpanija ffirmat id-dikjarazzjoni għan-nom ta' *Sicilian Experience Holding Limited* (vide fol. 8 tad-dokument sottomess lil International Tax Unit hawn anness u mmarkati **Dok 7**);
8. Illi ai termini tal-Att Dwar L-Amministrazzjoni tat-Taxx, Kapitolu 372 tal-ligijiet ta' Malta, *Sicilian Experience Holding Limited* setgħat titlob hlas lura fuq percentagg tal-Income Tax imħallsa minn *Sicilian Experience Limited* fuq daww il-profitti mqassma lil *Sicilian Experience Holding Limited* bħala dividend u dan kif mahdum skont id-dokumenti hawn annessi u mmarkati bħala Dok 7;
9. Illi l-istralċjarju tal-kumpanija *Sicilian Experience Holding Limited* ipprocediet bir-rapport tagħha għall-fini tal-istralċ tal-kumpanija ossia l-iskema ta' distribuzzjoni tal-kumpanija mit-tletin (30) ta' Dicembru tas-sena elfejn u ghoxrin (2020) sal-wiehed u tletin (31) ta' Dicembru tas-sena elfejn u ghoxrin (2020) qabel ma gabret l-assi kollha tal-kumpaniji, f'dan il-kaz il-rifuzzjoni tat-taxxa, u pprezentat l-iskema ta' distribuzzjoni tal-kumpanija datat il-wiehed u tletin ta' Dicembru tas-sena elfejn wiehed u ghoxrin (2020), lill-intimat Registratur tal-Kumpaniji (**Dok 8**);

10. Illi ai termini tal-Artikolu 270 tal-Att Dwar il-Kumpaniji, Kapitolu 386 tal-ligijiet ta' Malta, l-kumpanija stralċjarju huwa mahtur għall-fini tal-istralċ tal-affarijiet u **t-tqassim tal-attiv tal-kumpanija**.
11. Illi l-istralċjarju ta' *Sicilian Experience Holding Limited* naqset milli taghmel dak li kien hemm bżonn biex il-kumpanija tkun elegibbli biex tircievi r-rifuzzjoni tat-taxxa u b'hekk tirrealizza l-assi kollha taghha, u sussegwentement tqassam l-attiv tal-kumpanija lill-azzjonisti. Dan kollu jirriżulta mill-istess rapport tal-istralċjarju, senjament a fol.5 tal-istess rapport (**Dok 8**), fejn l-istralċjarju naqset milli tiehu konjizzjoni ta' tar-rifuzzjoni tat-taxxa tal-valur ta' dsatax-il elf u hamsa u disghin Ewro (€19,095) u naturalment ma setghux jiġu mqassmin lil uniku azzjonist;
12. Illi bħala riżultat ta' dan in-nuqqas, l-assi tal-kumpanija ikkalkolati fl-iskema ta' distribuzzjoni (**Dok 8**) kienu inqas, u għalhekk l-ammont kollu li kellu jiġi distribwit l-azzjonist ma sarx. Bħala l-uniku azzjonist tal-kumpanija *Sicilian Experience Holding Limited*, lir-rikorrent *Car-mela Angela Ricciardello*, kienet (u għadha) intitolat li tircievi l-assi kollha tal-kumpanija li kien fadal;
13. Illi l-intimat *Reġistratur tal-Kumpaniji* wara li rcieva d-debiti dokumenti minghand l-istralċjarju skont il-ligi, għadda biex iħassar l-isem tal-kumpanija *Sicilian Experience Holding Limited* mir-*Reġistru tal-Kumpaniji*;
14. Illi b'riżultat ta' dan kollu, l-kumpanija *Sicilian Experience Holding Limited* bhala l-uniku azzjonist tal-kumpanija *Sicilian Experience Limited*, ma tistax tircievi ir-rifuzzjoni tat-taxxa, minhabba li l-claim forms ma jistghux jiġu pprocessati l-ghaliex l-kumpanija m'għadtx għandha l-personalita guridika taghha minhabba l-fatt li l-isem tal-kumpanija *Sicilian Experience Holding Limited* gie mħassar mill-intimat *Reġistratur tal-Kumpanija* fis-sebgha u ghoxrin (27) t' Ottubru tas-sena elfejn u ghoxrin (2020) u għalhekk it-tħassir sar qabel ma gie effettivament konkluz l-process tar-rifuzzjoni tat-taxxa u illum l-gurnata d-dokumenti li għandhom bżonn jiġu ffirmati mill-kumpanija *Sicilian Experience Holding Limited* biex tinghalaq il-process, ma jistghux jiġu ffirmati;
15. Illi filwaqt illi ma hemm ebda allegazzjoni ta' frodi jew abbuż, fiċ-ċirkostanzi jirriżulta illi t-tħassir tal-isem tal-kumpanija *Sicilian Experience Holding Limited* sar b'mod irregolari jew illegali għaliex sar minghajr ma ttiehdet konjizzjoni tal-fatt li l-assi ricevibbli u distribwibbli ma kienux għadhom gew nkluzi kollha fl-iskema ta'

distribuzzjoni m'hejjja mill-istralċjarju tal-kumpanija u għalhekk jissussitu l-elementi rikjesti mill-Artikolu 300B tal-Att dwar il-Kumpanija sabiex l-isem tal-kumpanija jerga' jiġi restitwit u l-istralċ tal-kumpanija jerga' jinfetaħ u dan sabiex l-iskema ta' distribuzzjoni tiġi emmendata mill-istralċjarju sabiex tirrifletti r-rifuzjoni tat-taxxa lis-socjeta Sicilian Experience Holding Limited u sussegwentement d-distribuzzjoni ta' dan l-ammont lir-rikorrent;

16. Illi a tenur tal-Artikolu 300B tal-Att Dwar il-Kumpanija, meta kumpanija tkun tħassret minn fuq ir-registru, kull persuna interessata tista' b'rikors, titlob lill-Qorti biex tordna l-isem tal-kumpanija jkun restitwit fuq ir-registru u l-istralċ jerga' jinfetaħ. Il-Qorti tista' tilqa' talba ta' din ix-xorti jekk tkun sodisfatta li l-istralċ u t-tħassir tal-kumpanija jkun vizzjat bi frodi jew b'illegalita' ta' natura materjali, u l-Qorti għandha tfigher ir-raġunijiet u ż-żmien għal dan il-għan u tagħti d-direttivi u timponi dawk il-kondizzjonijiet li jidhrilha xieraq fiċ-ċirkostanzi. Barra minn hekk il-liġi tgħid illi l-Qorti għandha tilqa' t-talba biss jekk tkun sodisfatta li dak ikun l-uniku rimedju li jkun hemm;

17. Illi r-rikorrenti, tramite l-accountants tagħhom, dawn l-ahhar xhur kienu qeghdin jikkomunikaw mal-Malta Tax and Customs Administration bil-ghan li jevitaw din il-procedura ta' restituzzjoni ta' isem ta' kumpanija. Izda minkejja l-volonta tal-partijiet kollha involuti biex jevitaw dawn il-proceduri għadu ma nsabx soluzzjoni u minhabba t-terminu surreferit **tat-tletin (30) ta' Gunju tas-sena elfejn hamsa u ghoxrin (2025)**, il-proceduri odjerni ma setghux jiġu evitati;

18. Illi sabiex tkun tista tiġi rifiuza t-taxxa lill-kumpanija Sicilian Experience Holding Limited u sussegwentement tiġi rettifikata l-iskema ta' distribuzzjoni ta' l-istess kumpanija biex tirrifletti l-assi kollha tal-kumpanija u l-ammont korrett li għandu jiġi distribwit ir-rikorrent bhala l-azzjonist, hemm bżonn illi l-kumpanija Sicilian Experience Holding Limited terġa' titqiegħed fir-Registru tal-Kumpanija u l-istralċ jerga' jinfetaħ biex hekk l-istralċjarju tal-kumpanija jerga' jingħata rappreżentanza tal-istess kumpanija u jkun jista jirrappreżenta lill-kumpanija mal-MTCA u jagħmel dak kollu mitlub mill-istess MTCA biex ir-rifuzjoni tat-taxxa jiġi konkluz;

19. Illi l-Malta Tax and Customs Authority hija disposta biex tirrifondi t-taxxa dovuta izda hija marbuta b'terminu ta' erbgha snin ai termini ta Artikolu 48(5) tal-Att Dwar L-Amministrazzjoni tat-Taxxa, Kapitolu 372 tal-ligijiet ta' Malta, **liema terminu jiskadi fi-hmistax (15) ta'**

Gunju tas-sena elfejn hamsa u ghoxrin (2025). Kif muri mill-korrispondenza hawn annessa u mmarkata bhala **Dok 9**, l-Malta Tax and Customs Administration tkun tista tipprocedi bir-rifuzjoni tat-taxxa jekk l-isem tal-kumpanija jkun restitwit fuq ir-registru u l-istralċ jerga' jinfetaħ;

20. Illi dan huwa l-uniku rimedju illi għandhom r-rikorrenti sabiex tiġi sanata l-irregolarità illi nħolqot fiċ-ċirkostanzi odjerni u jkun jista' jingħalaq definittivament l-istralċ tal-kumpanija skond il-liġi;

Rat id-dokumenti li kienu ppreżentati mar-rikors promotur (fol 6 sa fol 37).

Rat id-digriet tagħha tas-26 ta' Frar 2025, fejn ir-rikors kien appuntat għas-smiġ għall-udjenza tat-28 ta' April 2025 fid-9:30am u fejn kienet ordnata n-notifika tar-rikors lill-intimat Registratur tal-Kumpaniji u l-intimat Mariosa Galea b'ghoxrin jum żmien għar-risposta.

Rat illi r-Registratur tal-Kumpaniji kien notifikat fit-12 ta' Marzu 2025 (ara tergo ta' fol 39).

Rat illi fl-1 ta' April 2025, ir-**Registratur tal-Kumpaniji** intimat ippreżenta ir-risposta tiegħu (fol 42), b'dokumenti hemm annessi, li permezz tagħha, huwa sostna:

Illi in kwantu għall-merti fattwali ta' din il-kawża l-intimata Registratur tirrimetti ruħha għall-provi u għall-gudizzju abbli ta' din l-Onorabbli Qorti;

Illi wara illi r-Registratur irċieviet d-dokumentazzjoni mibgħuta lilha għax-xoljiment u għall-kanċellament tal-kumpanija Sicilian Experience Holding Limited (C 79830), wara li kkonfermat illi huma konformi mal-liġi, hija mxiet sabiex tirreġistrahom skont l-Artikolu 401 tal-Att dwar il-Kumpaniji;

Illi għalhekk wara li reġistrat id-dokumentazzjoni mibgħuta mill-istralċjarju, l-esponenti pproċediet sabiex fis-27 ta' Lulju 2020, tippubblika l-avviż illi l-kanċellament tal-kumpanija kellu jiġi fis-seħħ f'għeluq it-tliet xhur mid-data tal-publikazzjoni tal-avviż imsemmi;

Illi ta' min jinnota, illi l-imsemmija soċjeta' giet imħassra wara li giet xolta volontarjament fit-30 ta' Diċembru 2019 u kanċellata minn fuq ir-Registru tal-kumpaniji fua proċedura mibdija mill-kumpanija stess u minkejja il-publikazzjoni li saru hekk kif inhu rikjest mill-Att, ħadd ma

għamel xi tip ta' oġġezzjoni għat-tħassir tal-isem tas-soċjeta in kwistjoni matul it-tliet xhur fuq imsemmija, iżda tali oġġezzjoni qegħda ssir issa, ħames (5) snin wara li l-isem tal-kumpanija tħassar minn fug ir-Registru;

Illi fir-rikors promotur, ir-rikorrenti qiegħda tisħaq illi sussegwentement għall-kanċellament tal-kumpanija Sicilian Experience Holding Limited, irriżulta illi l-istralċjarju tal-kumpanija de quo naqset milli tagħmel dak li kien hemm bżonn biex il-kumpanija tkun elegibbli biex tircievi r-refużjoni tat-taxxa u b'hekk tirealizza l-assi kollha tagħha u sussegwentement tassam l-attiv tal-kumpanija lill-azzjonisti. Skont ir-rapport anness mar-rikors promotur, l-istralċjarju naqset milli tieħu konjizzjoni tar-rifużjoni tat-taxxa fil-valur ta' dsatax-il elf u ħamsa u disgħin Ewro (EUR 19,095)) u naturalment, dawn ma setgħux jiġu mqassmin lill-unika azzjonista;

Illi għaldaqstant fil-proċeduri odjerni r-rikorrenti qegħda titlob sabiex ai termini tal-artikolu 300B tal-Att, il-Qorti tordna li l-isem tal-kumpanija jkun restitwit fuq ir-Registru u l-istralċ jerga jinfetaħ u dan sabiex l-iskema ta' distribuzzjoni tiġi emendata mill-istralċjarju sabiex tirrifletti r-rifużjoni tat-taxxa lis-soċjeta' Sicilian Experience Holding Limited (C 79830) u sussegwentement id-distribuzzjoni ta' dan l-ammont lir-rikorrenti;

Illi f'każ ta' stralċ volontarju, b'hal ma kien dak tal-kumpanija Sicilian Experience Holding Limited, l-obbligi u responsabbiltajiet legali tal-istralċjarju huma iktar onerużi. Għaldaqstant, l-istralċjarju irid jassigura ruħhu illi l-affarijiet ġew verament iffinalizzati u li jiddetermina illi d-drittijiet u kundizzjonijiet miftehmin tal-kumpanija jkunu verament għaddew, qabel ma jgħaddi għas-sottomissioni tad-dokumentazzjoni finali;

Illi l-esponenti, bla preġudizzju għas-suespost, tħoss illi kemm il-darba dina l-Onorabbli Qorti jogħġobha tagħti dan r-rimedju eccezzjonali, għandhom jiġu stabbiliti b'mod ċar l-iskop u l-perjodu kif ukoll jingħataw dawk id-direttivi u kundizzjonijiet kollha li hemm bżonn f' dan il-każ sabiex l-affarijiet ma jitwalux bla bżonn;

Illi l-intimata Registratur m'għandiex tinżamm responsabbli għall-ebda spejjeż ġudizzjarji konnessi ma' dan il-każ.

Rat in-nota tar-rikorrenti noe tat-3 ta' April 2025, anness magħha affidavit ta' Carmela Angela Ricciardello u dik tal-15 ta' April 2025.

Rat ir-Risposta ta' **Mariosa Galea** tal-11 ta' April 2025, u li permezz tagħha stqarr :

Illi l-fatti kif dedotti fir-rikors promotur ma humiex kontestati.

Illi għaldaqstant l-esponenti ma toġġezzjonax għat-talba tar-rikorrent nomine u għalhekk tirrimetti ruħha għad-deċiżjoni ta' dina l-Onorabbli Qorti dwar l-istess.

Illi mingħajr preġudizzju għas-suespost, l-esponenti tissolleva bir-rispett illi jekk dina l-Onorabbli Qorti tilqa t-talba tar-rikorrenti, fid-deċiżjoni tagħha għandha tagħti dawk id-direttivi kollha illi jidrilha xierqa fiċ-ċirkostanzi, inkluż għall-iffirmar u l-iproċessar tad-dokumenti rigwardanti r-rifużjoni ta taxxa, liema taxxa għad trid tiġi rifuża lir-rikorrenti u li hija s-soġġett tar-rikors promotur a tenur tal-artikolu 300B tal-Att dwar il-Kumpanniji (Kapitolu 386 tal-Liġijiet ta' Malta). B'dan illi wara li jiġu ffirmati u pproċessati d-dokumenti relattivi. I-sem tal-kumpannija LMT Holding Ltd għandu jerġa' jiġi kanċellat minn fuq ir-registru tal-kumpanniji mingħajr dewmien u sabiex b'hekk l-esponenti tinħeles mill-obbligi legali tagħha in kwantu stralċarju ta l-istess kumpannija.

Illi mingħajr preġudizzju għas-suespost, u f'kull każ, l-esponenti m'għandhiex tbagħti l-ispejjeż ta' dawn il-proċeduri u għaldaqstant, l-ispejjeż ta' dawn il-proċeduri għandhom ikunu dovuti mir-rikorrenti.

Rat illi fl-udjenza tat-28 ta' April 2025, deher l-Avukat Dr Jean Pie-Gauci Maistre noe u l-Avukat Claudette Fenech għar-Registatur intimat u kif ukoll l-Avukat Phylisienne Bugeja għall-intimat Galea, u li bi qbil mad-difensuri tal-partijiet, il-kawża thalliet għal-lum għad-deċiżjoni.

Rat l-atti l-oħra tal-kawża.

Ikkunsidrat:

Illi jirriżulta mill-atti illi Carmela Angela Ricciardello kienet l-uniċi azzjonisti tas-soċjeta' Sicilian Experience Holding Limited (C79830), u għalhekk hija l-uniċi benefiċċjarji tagħha, liema kumpanija giet imħassra mir-Registru tal-Kumpaniji wara li għaddiet minn proċedura ta' xoljiment u stralċ volontarju.

Jirriżulta illi l-assi tal-Kumpanija ġew distribwiti mill-likwidatur tal-Kumpanija, l-intimata Mariosa Galea, favur l-insemmija soċja, iżda

ssostni illi l-istralċarju naqset milli tieġu kont tas-somma ta' dsatax il-elf u ħamsa u disgħin Euro (€19,095) rappreżentanti rifużjoni ta' taxxa dovuta mid-Dipartiment tat-Taxxi.

Issostni li naturalment hija għandha interess li teżerċita d-drittijiet tagħha u għalhekk inkarigat lill-Avukat Dr Jean-Pie Gauci Maistre sabiex jiġu ntavolati dawn l-odjerni proċeduri.

Tgħid għalhekk li għandha interess li l-kumpanija *de quo* tiġi rrvivata ai termini tal-artikolu 300B tal-Kap 386 tal-Liġijiet ta' Malta sabiex jittieħed kont tar-rifużjoni ta' taxxa dovuta lill-kumpanija tagħha u ssir da parti tal-likwidatur, it-trasfriment tal-istess flejjes lilha bħala parti mill-likwidazzjoni kompluta tas-soċjeta' Sicilian Experience Holding Limited.

Ikkunsidrat Ulterjorment:

Jirriżulta illi l-posizzjoni li ħa r-**Reġistratur tal-Kumpaniji** tista' titqies waħda pjuttost newtrali iżda ferma. Huwa altru milli korrett ir-Reġistratur jgħid u jsostni illi meta jkun hemm stralċ, għandu jithares u jiġi assikurat minn min hu interessat, illi jkun aċċertat illi l-assi u d-djun kollha jkunu inklużi fil-process ta' stralċ u li dan għandu jsir qabel ma jiġu ppreżentati d-dokumentazzjoni finali għal kanċellament.

Illi dan jevita ċertament lok għal abbuż. Huwa f'dan il-kuntest illi r-Reġistratur tal-Kumpaniji jinsisti illi jekk din il-Qorti tilqa' t-talbiet tar-rikorrenti noe, allura dan isir fuq parametri u termini ċari sabiex jiġi evitat kwalsiasi element ta' abbuż jew preġudizzju għal terzi persuni, anke in vista tal-fatt illi dan huwa rimedju eċċezzjonali.

Ikkunsidrat Ulterjorment:

Illi kienet fl-istess linja r-risposta tal-istralċarju Mariosa Galea li saħqet illi jekk l-Qorti tilqa' t-talba tar-rikorrenti, fid-deċizzjoni tagħha għandha tagħti dawk id-direttivi kollha illi jidrilha xierqa fiċ-ċirkostanzi, inkluż għall-iffirmar u l-iproċessar tad-dokumenti rigwardanti r-rifużjoni ta' taxxa, liema taxxa għad trid tiġi rifuża lir-rikorrenti u illi wara li jiġu ffirmati u pproċessati d-dokumenti relativi, l-isem tal-kumpanija Sicilian Experience Holding Limited għandu jerġa' jiġi kanċellat minn fuq ir-

Reġistru tal-Kumpaniji mingħajr dewmien u sabiex b'hekk l-esponent tinfeles mill-obbligi legali tiegħu in kwantu stralċarju ta l-istess kumpanija.

Ikkunsidrat Ulterjorment:

Illi fl-affidavit tagħha, Carmela Angela Ricciardello tikkonferma dak kontenut fir-rikors promotur u ssostni illi wara illi l-kumpanija msemija giet kanċellata, kienu l-*accountants* tagħha illi ġibdulha l-attenzjoni illi l-awtoritajiet tat-taxxa f'Malta ma setgħux jiffinalizzaw rifużjoni lil kumpanija li kienet tagħha peress illi kienet ġiet ikkanċellata. Tispjega illi l-*accountants* tagħha ippruvaw isibu soluzzjoni mad-Dipartiment tat-Taxxa sabiex jkunu evitati proċeduri legali, iżda fuq parir tal-istess Dipartiment kellha ssir din il-proċedura, peress illi minkejja illi id-Dipartiment kien qed jirrikonoxxi illi kellu jagħmel ir-rifużjoni tat-taxxa, ma kienx kuntent jagħmel tali rifużjoni jekk mhux wara illi jerga' jinfetaħ l-istralċ tal-kumpanija, sabiex ir-rifużjoni issir kif idoneju, ossia, lis-soċjeta' li lilha huwa dovut il-ħlas.

Ikkunsidrat Ulterjorment:

Art. 300B tal-KAP 386 tal-Ligijiet ta' Malta:

(1) Meta kumpanija tkun tħassret minn fuq ir-reġistru, kull persuna interessata tista' b'rikors, titlob lill-Qorti biex tordna hi li l-isem tal-kumpanija jkun restitwit fuq ir-reġistru u li l-istralċ jerga' jinfetaħ.

(2) Meta, fuq rikors magħmul taħt is-subartikolu (1), il-Qorti tkun sodisfatta li l-istralċ u t-tħassir tal-kumpanija jkun vizzjat bi frodi jew b'illegalità ta' natura materjali, il-Qorti tista' tordna li l-isem tal-kumpanija jkun restitwit fuq ir-reġistru u li l-istralċ jerga' jinfetaħ għal dawk ir-raġunijiet u għal dak iż-żmien li l-Qorti tispjega fid-deċiżjoni tagħha, u l-Qorti għandha tagħti dawk id-direttivi u timponi dawk il-kondizzjonijiet li jidhrilha xieraq.

(3) Il-Qorti għandha tilqa' t-talba biss jekk tkun sodisfatta li dak ikun l-uniku rimedju li jkun hemm.

Il-Qorti tibda biex tgħid illi mill-provi mressqa huwa ċar u evidenti illi l-fatt li l-istralċ ġie konkluz mingħajr ma ttieħed kont ta' somma dovuta lill-kumpanija rappreżentanti rifużjoni ta' taxxa, jikkostitwixxi llegalita' ta' natura materjali. Huwa ċar f'moħħ il-Qorti li hawnhekk si tratta ta' stat ta' illegalita' illi sar bi żvista.

Il-Qorti hija ukoll sodisfatta illi ma għaddewx il-ħames snin mid-data illi l-kumpanija ġiet ikkanċellata minn fuq ir-Registru tal-Kumpaniji u di fatti hemm qbil dwar dan bejn il-partijiet.

Finalment, illi l-Qorti tħoss illi l-uniku mod sabiex tiġi regolarizzata s-sitwazzjoni msemmija fir-rikors huwa billi jintlaqa' ir-rikors promotur odjern.

Il-Professur Andrew Muscat jgħid:

A liquidator who, whether negligently or fraudulently, fails to take into account a pending claim will, it is submitted, have acted unlawfully. After all, in terms of general principles of law, a person who does not use prudence, diligence and attention of a bonus pater familias and causes damage as a result is deemed to have acted unlawfully. Moreover a liquidator is clearly bound by law to take into account all pending claims against the company (daqstant iehor kull ass attiv), and if he fails to do so through negligence, imprudence or want of attention he should also be deemed to have acted unlawfully.¹

Għaldaqstant, il-Qorti, fid-dawl tal-provvedimenti tal-KAP 386 hawn fuq iċċitati u fid-dawl ta' dak hawn fuq ikkunsidrat, jidhrilha illi għandha tqis il-fatt illi ma ttieħidx kont tar-rifużjoni ta' taxxa dovuta lill-kumpanija fil-

¹ Principles of Maltese Company Law, Second Edition, Vol I

fażi tal-istralċ tagħha, bħala li jikkostitwixxi illegalita' ta' natura materjali u għalhekk ser tgħaddi biex takkolji t-talbiet tar-rikorrent noe u tenut kont ta' l-assjem ta' fatti u ċirkostanzi li l-Qorti għet mgħarrfa bihom, din il-Qorti qegħda:

1. **Tilqa' l-ewwel talba** u tiddikjara illi t-tħassir tal-isem tal-kumpanija **Sicilian Experience Holding Limited (C 79830)** mir-Reġistru tal-Kumpaniji sar b'mod irregolari għaliex sar qabel ma għew inkluzi l-assi riċevibbli u distribwibbli kollha tal-kumpanija skond l-iskema ta' distribuzzjoni m'hejjja mill-istralċjarju tal-kumpanija u għalhekk jissussistu l-elementi rikjesti mill-Artikolu 300B tal-Att dwar il-Kumpaniji sabiex l-isem tal-kumpanija jerġa' jiġi restitwit u l-istralċ tal-kumpanija jerġa' jinfetaħ.

2. **Tilqa' t-tieni talba** u tordna, a tenur tal-Artikolu 300B tal-Att dwar il-Kumpaniji, lill-intimat Reġistratur tal-Kumpaniji sabiex jerġa' jqiegħed l-isem tal-kumpanija **Sicilian Experience Holding Limited (C 79830)** fuq ir-Reġistru tal-Kumpaniji.

3. **Tilqa' t-tielet talba** u tordna illi jerġa' jinfetaħ l-istralċ tal-istess kumpanija limitatament sabiex l-intimata Mariosa Galea, li għandha terġa' tassumi r-rwol ta' stralċjarju tal-kumpanija, tkun tista' temenda l-iskema ta' distribuzzjoni, ossia illi tagħmel dak kollu li hemm bżonn għan-nom tal-istess kumpanija sabiex il-proċess tar-rifużjoni tat-taxxa jiġi finalizzat.

4. **Tilqa' r-raba' talba** u tordna lill-intimata Mariosa Galea illi tagħmel dak kollu li hemm bżonn għan-nom ta' **Sicilian Experience Holding Limited (C 79830)** sabiex, in segwitu għal dak milqugħ bit-tielet talba, hija jgħaddi biex tiffinalizza il-process tal-istralċ tagħha, b'dan

a) Illi dan il-proċess ta' kontinwazzjoni u finalizazzjoni tal-proċess ta' l-istralċ tal-kumpanija **Sicilian Experience Holding Limited (C 79830)** għandu jkun komplut sa żmien massimu ta' sentejn mil-lum, b'dan illi wara dawn is-sentejn, ir-Reġistratur intimat ikollu s-setgħa illi jerġa' jneħhi isem il-kumpanija msemmija minn fuq ir-Reġistru tal-Kumpaniji;

b) F'eventwalita' illi l-istralċarju tikkonkludi l-inkarigu sħiħ tagħha qabel l-għeluq tas-sentejn, allura hija u/jew ir-rikorrenti għandhom javżaw b'dan lir-Reġistratur intimat sabiex huwa jkun jista' jgħaddi għat-tneħħija tal-isem tal-kumpanija minn fuq ir-Reġistru tal-Kumpaniji minnufih.

c) Illi l-Qorti trid tagħmilha ċara li din id-deċizjoni bl-ebda mod ma għandha tfisser li bħal donnu l-Qorti tat jew qed tagħti xi *carte blanche* lill-kumpanija de quo u/jew lill-uffiċjali tagħha u/jew lill-istralċarju tagħha sabiex isir xi haġa oħra, għajr għal dak hawn deċiż u huwa għalhekk illi l-Qorti qed tagħmilha ċara illi una volta' ri-integrata fuq ir-Reġistru, il-kumpanija **Sicilian Experience Holding Limited (C 79830)** tista' biss, entro l-perjodu massimu hawnhekk konċess, tgħaddi biex tiffinalizza l-pendenza fir-rigward tar-rifużjoni tat-taxxa kif imsemmi u konsegwentement terġa' tagħlaq il-proċess tal-istralċ.

d) Illi l-ispejjeż ta' din il-proċedura u kif ukoll kwasliasi spejjeż illi jista' jinkorri r-Reġistratur intimat sabiex jirrestitwixxi isem il-kumpanija kummerċjali b'responsabilita' limitata **Sicilian Experience Holding Limited (C 79830)** fuq ir-Reġistru tas-Soċjetajiet u sabiex jerġa' jikkanċella isem il-kumpanija wara li jsir dak hawn fuq deċiż, ikunu a karigu tar-rikorrenti.

Ian Spiteri Bailey
Onor. Imħallef

Amanda Cassar
Deputat Reġistratur